

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

కవితార్కికసింహ సర్వతంత్రస్వతంత్ర  
శ్రీమద్వేదాంతదేశిక విరచితం మహాకావ్యం

॥ యాదవాభ్యుదయః ॥

॥ తృతీయః సర్గః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ యాదవాభ్యుదయః ॥

॥ తృతీయః సర్గః ॥

అథ జగంతి బభూవురనావిలా-

న్యతిమిరా హరితః ప్రచకాశిరే ।

అభజదేవ నిశా దివసశ్రియం

జననభాజిని దేవదివాకరే ॥ 3.1 ॥

నన్మతురప్సరసో దివి నందితాః

కిమపి గీతమగీయత కిన్నరైః ।

శ్రుతిసుఖైస్సమతోషయత స్వనైః

అమరదుందుభిరానకదుందుభిం ॥ 3.2 ॥

దశసు తత్ర దిశాస్వశరీరిణీ

జయజయేతి బభూవ సరస్వతీ ।

అజితమేకమగోచరయత్ స్వయం

స్వరసవృత్తిరసావసురాంతకం ॥ 3.3 ॥

అనతివేలసమీరణచోదితైః

శిశిరశీకరశిభరితాంబరైః ।

జలధరైరభితో దివి దధ్వనే

సురగజైరివ సూచితమంగరైః ॥ 3.4 ॥

వపురథో మరుతస్త్రిదశాంగనా-

వదనసౌరభసౌరభృతః శుభాః ।

ముదితనిర్జరముక్తసురద్రుమ-  
ప్రసవవృష్టిమధుద్రవమేదురాః || 3.5 ||

మధురిపోరవతారమహోత్సవే  
ముముదిరే మధురాపురదేవతాః |  
యదభిగంతరి భక్తజనే వరం  
దదురశేషమతంద్రితచేతసః || 3.6 ||

అవదధానధియో మునయస్తదా  
యదనధీతమధీతవదంజసా |  
నిగమజాతమశేషమవేక్ష్య తత్  
నిరవిశన్నివ ముక్తిమయాం దశాం || 3.7 ||

ప్రసదనం శరదాగమసంభవం  
నభసి మాసి నదీభిరుపాదదే |  
మహితయోగవిదాం మతిభిః సమం  
శ్రుతిభిరప్యనుపప్లవనీతిభిః || 3.8 ||

నిఖిలచేతనమానస నిస్సృతాః  
కలుషతాః సముదేత్య కిల క్షణాత్ |  
వివిశురంభ ఇవ స్వయమాపగాః  
జలనిధేరివ భోజపతేర్మనః || 3.9 ||

అసురపీరగృహోణి పృథగ్విధైః  
అశుభశంసిభిరానశిరే ముహుః |  
అమరరాజపురేషు జజ్ఞంభిరే  
శుభనిమిత్తశతాని పునః పునః || 3.10 ||

చరమతశ్చ ఋణాదివ దేవకీ-  
పతిరముచ్యత శృంఖలతః స్థిరాత్ |

నిఖిలబంధనివర్తకసన్నిధౌ  
విగలనం నిగలస్య కిమద్భుతం || 3.11 ||

ఉదితమాత్మని దేవకసంభవా  
దనుజభేదనమంకగతం దధౌ |  
కమభి కాంచనభూభృదధిత్యకా  
హరిహయోపలశృంగమివాద్భుతం || 3.12 ||

విధృతశంఖరథాంగగదాంబుజః  
శబలితః శుభయా వనమాలయా |  
పితురనూత ముదం పృథుకస్తదా  
జలధిడింబనిభో జననీధృతః || 3.13 ||

పితరమబ్జభువామనపాయినం  
ప్రియతమాంకగతం పరిపశ్యతా |  
స విభురానకదుందుభినా మహాన్  
అవితధైః స్వగుణైరభితుష్టవే || 3.14 ||

ప్రణిపతామి భవంతమనన్యధీః  
అఖిలకారణమాశ్రితతారణం |  
అనుగమాదనిదంప్రథమా గిరః  
కిమపి యత్పదమేకమధీయతే || 3.15 ||

విషమకర్మవిపాకపరంపరా-  
వివశవృత్తిషు దేహిషు దుస్తరం |  
కరుణయా తవ దేవ కటాక్షితాః  
కతివిదేవ తరంతి భవార్ణవం || 3.16 ||

త్వదనుభావమహోదధిశికరైః  
అవశపాతిభిరాహితశక్తయః |

అవధిభేదవతీముపభుంజతే  
స్వపదసంపదమబ్జభవాదయః || 3.17 ||

శ్రుతికిరీటశుభాశ్రయవిగ్రహాః  
పరమసత్త్వనిధిః ప్రతిపద్యసే |  
జగదనుగ్రహమారుతచోదితో  
వివిధరూపతరంగవికల్పనాం || 3.18 ||

త్వయి న దేవ యదాయతతే న తత్  
జగతి జంగమమన్యదథాపి వా |  
ఇతి మహిమ్ని తవ ప్రమితే పరం  
విభజనే వివిధైః స్థితమాగమైః || 3.19 ||

అఖిలలోకపితుస్తవ పుత్రతాం  
అహమయాచమనన్యమనోరథః |  
వరద వాంఛితదానధృతవ్రతే  
త్వయి తదేవమయత్నమపచ్యత || 3.20 ||

అవనిభారనిరాకరణార్థినాం  
క్రతుభుజామభిలాషమవంధ్యయన్ |  
జితరిపూణి బహూని దయానిధే  
విహరణాని విధాతుమిహోర్హసి || 3.21 ||

దనుజమోహనదోహాలినా త్వయా  
సహజలాంఛనసంవరణం క్షమం |  
తదధునా శమయన్ మమ సాధ్వసం  
యవనికామధిగచ్ఛ యథేస్సితం || 3.22 ||

ఇతి సభీతమవేక్ష్య దయానిధిః  
స్మృతముఖో వసుదేవమభాషత |

త్వమసి మే జనకః కిమిహాన్యథా  
కిమపి తా త ముధా కథితం త్వయా || 3.23 ||

ఇయమమర్త్యపితుస్తవ గేహినీ  
దివిషదాం జననీ మమ చానఘా |  
అభిమతం యువయోరనవగ్రహం  
సమయభావి మయైవ సమర్థ్యతే || 3.24 ||

యది బిభేషి భజామి మనుష్యతాం  
అథ చ మాం నయ నందగృహం క్షణాత్ |  
దుహితరం చ సమానయ తస్య తాం  
గతభయో భవ దూరగతే మయి || 3.25 ||

అథ నిశమ్య నియోగమభంగురం  
మధుజితో మధురాక్షరమంథరం |  
హితమిదం ప్రతిపద్య తమాదదే  
గురుతరం కృపయా లధుతాం గతం || 3.26 ||

తుహినభానుదివాకరలోచనం  
నిగమనిఃశ్వసితం స్వసుతస్య తత్ |  
అనుబభూవ ముహుర్ముహురాదరాత్  
అనఘమాననమానకదుందుభిః || 3.27 ||

శ్రుతిసుగంధితదాననచంద్రికా-  
ముషితమోహతమా మునిసన్నిభః |  
అధిజగామ స తన్మయతాం క్షణాత్  
అనిమిషత్వముత ప్రతిసందధే || 3.28 ||

జిగమిషుః స దిశో దశ యాదవః  
సకృదవైక్షత సాధ్వసవిహ్వలః |

అనఘవైభవమర్భకముద్వహాన్  
అమితగుప్తినిరుద్ధగతౌ గృహే || 3.29 ||

విజఘటే సహసైవ కవాటికా  
వ్రజమథ వ్రజతో యదుభూభృతః |  
ఉపలకల్పమశేరత రక్షకాః  
సరణీమాదిదిశుర్గృహదేవతాః || 3.30 ||

క్షరదసూనివ యామికరక్షకాన్  
ముషితమంజుగిరః శుకశారికాః |  
యదుకులేందురపశ్యదమీలితాన్  
పరిజనానపి చిత్రగతానివ || 3.31 ||

ఉపయతో విశిఖాం సదనాంతరాత్  
కువలయాభకుమారతనుత్విషా |  
శతమఖోపలమేచకయా ద్రుతం  
శమితసంతమసా హారితో బభుః || 3.32 ||

శ్రుతిమయో విహగః పరితః ప్రభుం  
వ్యచరదాశు విధూతనిశాచరః |  
అనుజగామ చ భూధరపన్నగః  
స్ఫుటఫణామణిదీపగణోద్వహాః || 3.33 ||

దినకరోపమదీధితిభిస్తదా  
దనుజదేహవిదారణదారుణైః |  
పరిగతః కిల పంచభిరాయుధైః  
యదుపతిః ప్రజహోవసహాయతాం || 3.34 ||

ప్రగుణమిందునివేదితపద్ధతిః  
యదుకులేందురథో యమునానదీం |

పరమపూరుషమక్షతపౌరుషః

పతగరాజ ఇవాశు వహాన్ యయౌ || 3.35 ||

తనుతరంగప్రకృణశీతలః

సురభిక్తైరవసౌహృదవాసితః |

అభినమేతమనేవత మారుతో

యమునయా ప్రహితో యదుపుంగవం || 3.36 ||

పవనకంపితప్లవపాణికా

ప్రహితపుష్పభరా పదవీముఖే |

ఉపజుహోవ కిల భ్రమరస్వనైః

యదుపతిం యమునోపవనస్థలీ || 3.37 ||

నిమిషితాసితనీరజలోచనా

ముకులితాబ్జముఖీ సవితుః సుతా |

లలితదీనరథాంగయుగస్వనా

కుహకదైన్యమశోచదివ ప్రభోః || 3.38 ||

వికచక్తైరవతారకితాకృతిం

తనుమతీమివ శారదయామినీం |

త్వరితమంబునిధేరభిసారికాం

తరితుమైహత సత్యసమీహితః || 3.39 ||

భవతి కిం ను భవిష్యతి వా కిమి-

త్యనవధారితశౌరివిహారయా |

చకితయేవ విరోచనకన్యయా

విధుతవీచికరం కిల వివ్యధే || 3.40 ||

ఘనతమఃపరిపాకమలీమసైః

గురుభిరూర్మిగణైరనుపప్లుతః |

అతి తతార దినాధిపతేః సుతాం  
 అనఘయోగమనా ఇవ సంస్కృతిం || 3.41 ||

యదుపతేర్యమునా త్వరితం యతః  
 ప్రతియతశ్చ సమర్పితపద్ధతిః |  
 స్వయమమర్త్యమదావలమజ్జనీ  
 చరణలంఘ్యజలా సమజాయత || 3.42 ||

అజని పశ్చిమతో భృశమున్నతా  
 రవిసుతా పురతః స్థలశేషితా |  
 అధిరురోహ పదం కిమసౌ హారేః  
 ప్రతియయౌ యది వా పితరం గిరిం || 3.43 ||

అకృతసేతుమనాకలితప్లవాం  
 జననసింధుదృఢప్లవముద్వహాః |  
 రవిసుతామతిలంఘ్య రమాపతిం  
 సపది ఘోషసమీపముపానయత్ || 3.44 ||

అథ కయాచన కారణనిద్రయా  
 వివశసుప్తజనం వ్రజమావిశత్ |  
 ధనదపత్తనసంపది యత్ర సా  
 స్వసుతమగ్ర్యమసూయత రోహిణీ || 3.45 ||

ఉపగతే వసుదేవసుతేఽంతికం  
 నరకవైరిణి నందకుటుంబినీ |  
 అరణిసంభవపావకసంగమాత్  
 అభజతాధ్వరవేదిరివ శ్రియం || 3.46 ||

న్యధిత నందవధూసవిధే సుతం  
 ద్రుతముపాదిత గోపకుమారికాం |

అథ నినాయ చ దేవకనందనీ-

శయనమానకదుందుభిరాశు తాం || 3.47 ||

అనవబుద్ధజనార్దనకన్యకా

వినిమయస్త్యథ భోజగణేశ్వరః |

దృషది తామభిహంతుమపాతయత్

ప్రతిజఘాన చ సా చరణేన తం || 3.48 ||

న్యపతిరాశు పదా నిహతస్తయా

నిపతి తోదితకంతుకవద్భవన్ |

దవసమాహతశైలనిభః క్రుధా

దరనిమీలితదృష్టిరదూయత || 3.49 ||

ఉదపతత్ దివముగ్రఘనస్వనా

యువతిరూపయుగాత్యయశర్వరీ |

అసురఘాతిభిరష్టభిరాయుధైః

అలఘుభిశ్చపలాభిరివాశ్రితా || 3.50 ||

అథ చ భోజనియంతురయంత్రితా

దనుజహంతురుదంతముద్దైరిరత్ |

పటు గభీరముదారమనాకులం

హితమవిస్తరమర్థ్యమవిప్లవం || 3.51 ||

అహమశేషసురాసురమోహనీ

యవనికా మధుకైటభమర్దినః |

ప్రబలశుంభనిశుంభనిషూదనే

ప్రణిహితా హతయా తవ కిం మయా || 3.52 ||

వసతి నందగృహే విబుధద్విషాం

దమయితా వసుదేవసముద్భవః |

అయమసౌ తవ నాశయితేతి సా  
దరముదీర్య జగామ యథేప్పితం || 3.53 ||

మధుహిరణ్యనిభో మధురాపతిః  
దినహుతాశనదీనదశాం గతః |  
శ్వసితజల్పితవేపితహుంకృతైః  
అరతిమాయతభీతిరసూచయత్ || 3.54 ||

జడమతిః స జనార్దనమాయయా  
విహసితస్త్రపయా జనితవ్యథః |  
అపకృతం వసుదేవమమోచయత్  
దయితయా సహ దీనవిలాపయా || 3.55 ||

కిమపి చింతితమాగతమన్యథా  
కిమిదమిత్యవశాదుపజాతయా |  
విషవిదూషితయేవ మనీషయా  
ముహురదూయత మోహవిచేష్టితః || 3.56 ||

అవిషయే విపదామసురాంతకే  
పునరియేష నికారపరంపరాం |  
నియతిరేకముఖీ దురతిక్రమా  
కృతధియా కిముతాఽఽవిలచేతసా || 3.57 ||

పరిబభూవ చుకోప విసిష్మయే  
పరిజహాస హారిం ప్రజగర్జ చ |  
పరిణతేన భవాంతరవాసనా-  
ఽఽగ్రహగుణేన భజన్ భవితవ్యతాం || 3.58 ||

కృచన ధామని కంసనివేదితే  
సభయమానకదుందుభిరావసత్ |

స్మృతిగతేన సుతేన సజీవితా  
 దినశతాని నినాయ చ దేవకీ || 3.59 ||

విగతకన్యకయా చ యశోదయా  
 నియతినంభృతనిర్భరనిద్రయా |  
 చిరసమాగతజాగరయాఽంతికే  
 హారిరపత్యమదృశ్యత ధన్యయా || 3.60 ||

యదవబుద్ధనిరాకులనీతిభిః  
 మునిగణైరధునాపి విమృగ్యతే |  
 తదిదమాగమమౌలివిభూషణం  
 విధివశాదభవత్ ప్రజభూషణం || 3.61 ||

అనఘవత్సమనాకులధేనుకం  
 ప్రచురదుగ్ధమచోరభయోద్భవం |  
 ప్రజమనామయవిశ్వజనం విభుః  
 కృతయుగాస్పదకల్పమకల్పయత్ || 3.62 ||

అజని గోపగృహేషు మనోరమైః  
 అమితకాంతిభిరస్సరసాం గణైః |  
 యదనుభూతిరనేన సమేష్యతః  
 శరణయాదవశైశవయౌ వనే || 3.63 ||

సురమహీసురతోషణమాదరాత్  
 నవముపాదిత నంద ఉదారధీః |  
 తరలగోపగణాగమసంకులం  
 తనయజన్మమహోత్సవమద్భుతం || 3.64 ||

అధిచకార వదాన్యమణేః శ్రియం  
 వ్యధిత కల్పతరోరనుకల్పతాం |

అజనయచ్చ సుతప్రసవోత్సవే  
మహతి మేఘవికత్థనమోఘతాం || 3.65 ||

నిధిమనంతమివ స్వయముత్థితం  
నిరవధిం నిజభాగమివోదితం |  
ప్రజభువః ప్రతిలభ్య రమాపతిం  
జహసురైంద్రమసారతరం పదం || 3.66 ||

పుత్రం ప్రసూయ తపసా పురుషం పురాణం  
కాలం చిరం విధిశవాత్ కృతవిప్రకర్షౌ |  
శంకాకలంకితధియావపి దంపతీ తౌ  
తద్వైభవస్మరణశాంతరుజావభూతాం || 3.67 ||

నందసద్మని నవేందుసన్నిభౌ  
వాసమేత్య వసుదేవనందనౌ |  
వృద్ధిమాపతురనేహసా స్వయం  
స్వాదుభోగజననీం సుపర్వణాం || 3.68 ||

|| ఇతి కవితార్కికసింహస్య సర్వతంత్రస్వతంత్రస్య శ్రీమద్వేంకటనాథస్య  
వేదాంతాచార్యస్య  
కృతిషు యాదవాభ్యుదయే మాహాకావ్యే తృతీయః సర్గః ||